

# ሰንበት ዘጎሐ ጽባሕ

ነሐሰ 29 2008 ዓ.ም. (9/4/ 2016)

**መዝሙር:** አምላኪያ ጌር አንሥአኒ በትንሣኤከ. . . . ።

**ንባባ:** ዕብ 12:8~10፣ 1ዮሐ 2:7-17፣ ግ.ሐ. 27:33-39፣ ሉቃ 12:49-53

**ምስባክ:** እስመ ኅቤከ እጼሊ እግዚአ፡ በጽባሕ ስምዓኒ ቃልየ፣ በጽባሕ እቀውም ቅድሜክ ወአስተርኢ ለክ። “ኦ ጎይታይ ጽባሕ ጽባሕ አባኸ እጽሊ አሎኹ እሞ ቃለይ ስምዓኒ፣ ወጋሕታ አብ ቅድሜኸ እቐውም ናባኸ እውን እቐርብ”።

**መዝሙር:** ኦ ሕያዋይ አምላኸይ ብትንሣኤኸ አተንሥአኒ ንስምካ ከኸብር ከይርስዎ ንስኸ ንጽባሕን ንወጋሕታን ሠሪዕካ ንምድሪ ካብ ፍረ ተግባርካ ተጽግብ ስለ ዘሎኸ ዐይኒ ኩሉ ሰብ አባኸ ተስፋ ይገብር. . . ምእንቲ ሰብ ኢልካ ሰንበት ሰራዕካ ኦ ሕያዋይ አምላኸይ ብትንሣኤኸ አተንስአኒ፣ ኩሉ ጊዜ መሓሪ ኢኸ ስምካ ኸአ ክቡር እዩ” ይብል። ፍቕሪ አምላኸኸ ንደቂ ሰብ አብቲ በብእዋኑ እንርእዮ ህያባት ክንርድኦ ንኸእል። ሰባት ስለ ዝኾና መዘኸኸኸሪ የድልየና ከይንዝንግዕ ምልክት ይውሃበና እዩ። ዕለተ ሰንበት ምስ አምላኸኸ ክንራኸብ ክንሳሕ ክንዕረቕ ሥጋኡን ደሙን ክንቅበል እትሕግዘና እተዘኸኸረና ዕለት እዩ። እዋናት ክረምትን በብእዋኑ እንርእዮም ሓልዮት አምላኸኸ ክንርዳእ ይሕግዡና። በዚ አቢልና ኸአ አብ መንጎና ክህሉ ዘለዎ ሓልዮትን ተገዳስነትን ክንሓስብ ንኸእል።

አብ አቆጻጽራ ስርዓት ሃገርና አብ ሓዲስ ዓመት 2009 ዓ.ም. ዘመነ ማቴዎስ ንኦሪ ስለ ዘሎና እዚ ሰንበት ጎሐ ጽባሕ ይብሃል ትርጉሙ ኸአ ወጋሕታ ጽባሕ ማለት እዩ። አብ ኩሉ ክወግሓልና ምስ አምላኸኸን ሰብን ዘሎና ርክብ ከምቲ ዝደለ ኮይኑ ክወግሕ ናይ ነፍሲ ወከፍና ሕይወት ክሕደስ የድሊ። ምስ ሓዲስ ፍቕርን ርክብን ዓመትና ክንክጅምር እሞ ኦ አምላኸኸ አባኸ አሚነ ብጽቡቕ እጅምር አሎኹ ዝኣትዎ ዘሎኹ መብጽዓ ክሕሉ ብጸጋኸኸ አሰንየና እናበልና ብጸሎት ንጀምሮ።

አብ ዓለምና ጥምት እንተበልና ዘተሓሳስብ እዋን ኢና ዘሎና። ውግእን ወረ ውግእን ከይ ሰማዕና ዝሓለፍናዎ መዓልቲ የላን። ዘሕዝን ወረ ከምኡ ዓመጽ ጭካኔ ዝመልኦ ግፍዒ አብ ልዕሊ ንጹሓት ሰባት እናወረደ እንከሎ ንምዕጋቱ ወይ ምቕያሩ ዝግበር ብዘይመጠን ውሑድ እዩ በዚ ኸአ ብዙሓት አብ ስቓይ ዓለም ይነብሩ አለዉ። ትርጉምን ጣዕሚ ሕይወትን ጠፊእምም አብ ዘይደለይዎ ዝኣትዉ ዝኸዱ ማእለያ የብሎምን። አብ ርእስና እንተ ተመለስና ህዝብና መንእሰያትና አብ ፈቕዶ ዓዲ ዝሞቱ ዝላቕዩ ዝጠፍኡ ገለ ኸአ ደፊሮም ነቲ ሕልና ዘልኦ ሰብ ክገብርን ክሓስቦን ዘይክእል በረኻታትን ባሕርታትን ክስንጥቑ አብ መንጎ ሞት አርኪባቶም ዝጠፍኡ ዘለዉ መን ይቕጸሮም። አብ ሃሃገሩ ነናቱ ጸገም በዚሑ ዓለም ክትነብራ እትፍርሕ ኮይና አላ።

ነገራት ብዝያዳ ዝኸፍኡ ዝገብሮም ዘሎ ዓመጽትን ገፋዕትን ንተግባራቶም አብ ገለ ቦታታት ብስም አምላኸኸ ከም ዝገብርዎ አብ ገለ ኸአ መሰል ሰባት ንሕሉ አሎና እናበሉ ምግባሮም እዩ። አብ ታሪኽ ብዙሕ ግፍዕታት ተገሩ እዩ። ንኦሪነት መስቀላውያን፣ ጣሊባን አብ አፍጋኒስታን፣ አልቃዒዳ አብ ዒራቕ፣ ናይ ጎይታ ተኸላኻሊ ሰራዊት አብ ኡጋንዳ፣ አብ ሃሃገሩ ነናቱ ጋኒን

አልኦ ወዘተ። እዞም ኩሎም ሰላም ፍትሐ ሓቂ ብመገድና ክነምጽኦ ንኸእል ኢና ኢሎም ንሕይወት ብዙሓት ዘጥፈኡ ወይ እውን ዘጥፍኡ ዘለዉ እዮም። ንሓንጎል ብዙሓት ሰሪቕካ መሳርሒ ግፍዕን ዓመጽን ምግባር ናይ እዋን ዝገደደ ኃጢአት እዩ ኮይኑ ዘሎ። ንሰባት ኣዝዮም ከም ዝፈርሑኻ ገርካ ኣብ መለኮት ከም ዝተቐየርካ ኩሎ ካባኻ ፈሪሑ ይግዝኣካ ወይ ከኣ ዓይኒ ሕልንኡ ኣዕዊሩ ነቲ ዝግበር ክፍኣተ ግብሪ ጽቡቕ ኣሎ እናበለ ከም ዝግበደ ከም ዝጭድርን ዝልፍልፍን ትገብሮ።

ሰብ ሕይወቱ ባዕሉ መሊኹ ካብ ኣምላኹ ምስ ወጽኦ ባዕለይ ወናኒ ሕይወተይ እየ ምስ በለ ንጥፍኣት ጠኒኑ ኣትይዎ ኣሎ ማለት እዩ። ንኣምላኽ ዘይደሊ ሕይወት ሰይጣን ዝተዓወተሉ ጥራሕ እዩ ውጽኢቱ ኸኣ እዚ ዝጠቐስናዮ እዩ። ሞት ኣሕዋትካ ዓወት ኮይኑ ይርኣየካ። ሞት ንጹሓት ክፈስስ እንከሎ ግን ኣብ ኣምላኽ የእዊ እዩ። ናይ እዚ ኣብነትና “እንታይ ጌርካ ኢኻ ድምጺ ደም ኃውኻ ኻብ ምድሪ ናባይ ይጠርዕ ኣሎ” (ዘፍ 4: 10) ዝብል ንቃኤል ንሓዉ ኣቤል ምስ ቀተሎ ዝተባህለ እዩ። ግፍዒ ዓመጽ ምናልባት ንግዚኡ ዝተዓወትካ ይመስለካ እዩ ግን ደንጉዩ ቀልጢፉ ጥፍኣቱ ዘይተርፍ እዩ። ኣብ ታሪኽ ደቂ ሰብ እምባገነናት ብፍላይ ኣብ ዘሎናዮ ዘመን መን ከማና ዝብሉ ሕይወት ብዙሓት ዘጥፍኡ ጨካናት ብዝያዳ ንርኢ ኣሎና። ገለ ካብ ጊድጓድ ከም ወኻርያ ተወጢጦም ክወጽኡ ገለ ነፋሪት ሒዞም ክሃድሙ ገለ ኸኣ ብሕማቕ ክሞቱ ዝረኣናዮ እዩ። ገለ ኸኣ ኣብ ምዕቡል ዓለም ኢና ዘሎና እናበሉ ዘመናዊ ግፍዒ ገርም ንሰባት ከም ትጂን ደም ድኻታትንን ሰራሕተኛታትን ዝመጽዩ ብዙሓት እዮም። ዓዲ ፍትሕን ሰላም እና ተባህለ ንሰባት ከም እንስሳ ዝሕዙ ዝምዝምዙ ውሑዳት ኣይኮኑን። እዚ ኾይኑ እቲ ግፍዒ ኣበይ ተፈጺሙ ብዘየገድስ ኃጢአት ኣንጻር ኣምላኽ እዩ። እዚ ኹሉ ዝሕብረና ኣምላኽ ዝሓደገ ህዝቢ ወይ መንግስቲ ወይ ግለሰብ ኣብ ጥፍኣት ከም ዘምርሕ ዘሎ እዩ። ጊዜ ከሎካ ጊዜ ኣይትጸበ እዩ ሎሚ ነዚ ሓዲስ ዓመት ብንስሓን ካብ ዝገበርናዮ ክፍኣት ተመሊስና ንእተዎ። ንሰባት ዓሚጽና ኣጥፊእና ከሎና ምስ ዕዳና ኣይን ጀምሮ።

ውግእን ወረ ውግእን እናጸላእና ከሎና ናይ ሎሚ ወንጌል ኢየሱስ ባዕሉ ሓውን ምፍልላይን ውግእን ክእውጅ ከም ዝመጽኦ ነጊሩና። ነዚ ዝበሎ ቃል ንቐሎ ዲና ክንትርጉሞ ወይስ ካልእ ትርጉም ኣለኦ? ባዕሉ ከም ዝበለና ንሱ ንጉሥ ሰላምን ሓድነት ክህበና ከም ዝመጽኦ እዩ ነጊሩና እሞ ድኣ እዚ ዝበለና ብኸመይ ክንርድኦ ንኸእል? ብርግጽ ፍሉይ ትርጉም ኣልኦ ኢየሱስ ዝብሎ ዘሎ ወግእ ኣንጻር ካልእ ሰብ ዘይ ኮነ ውግእ ኣንጻር ኃጢአትን ብልሽውናን ግፍዕን፣ ውግእ ኣን ጻር ሰባት ከም ክፋኣት ዝሕሰቡ ዘይ ኮነ ውግእ ኣንጻር ኹሉ ምስ ዝኾነ ሰይጣን እዩ። ኢየሱስ ዝብሎ ንስማዕ፡ “ኣብ ምድሪ ሰላም ከምጽኦ ዝመጸእኩዶ ይመስለኩም ኣሎ። ምፍላይ ድኣ እምበር ሰላም ከምጽኦ ኣይኮንኩን ዝመጸእኩ እብለኩም ኣሎኹ። ካብ ሕጂ ንድጋር ኃሙሽተ ኣብ ሓንቲ ቤት እንተ ኣለዉ ሠለስተ ኻብ ክልተ፣ ክልተ ድማ ኻብ ሠለስተ ኺፈላለዩ እዮም። ኣቦ ኻብ ወዱ፣ ወዲውን ካብ ኣብኡ፣ ኣደ ኻብ ኣባ ኣባውን ኻብ ኣዲኦ ሓማት ካብ ሰበይቲ ወዳ ሰበይቲ ወዲውን ካብ ሓማታ ኺፈላለዩ እዮም” (ሉቃ 12: 51-53)።

ሊቃውንቲ ነዚ ክትንትኑ እንከለዉ ኢየሱስ ነቲ ኣብዚ ዓለም ዘምጽኦ ዓላማ ኣይ ኮነንን ዝሃረብ ዘሎ እንታይ ድኣ እቲ ዘይተርፍ ሳዕብን ምጽኣቱ እዩ። ኢየሱስ ዝመጽኦ ሓቀኛታት ወሉድ ኣምላኽ ዝብሃሉ ንቃሉ ዝሰምዑ ከም ዝኾኑ ክገልጹን፣ እቶም ደቂ እዚ ዓለም ዝኾኑ ኸኣ ነቲ ኣምላኽ ዝሰረቶ ዝቋወሙ ከም ዝኾኑ ክገልጹ ኢሎ እዩ። እዚ ንደቂ ሰብ ኣብ ክልተ ደምበ ይመቐሎም። ናይ ኣምላኽ ዝኾኑን ዘይኮኑን። ኣብ መንጎ እዞም ክልተ ደምበታት ቀጻሊ ውግእ ኣሎ። ሓደ ደምበ ንዓለም ኣብ ኣምላኽ ክብ ከብላ ክጽዕር እንከሎ እቲ ኻልኣይ ደምበ ኸኣ ካብ ኣምላኽ ፈልዩ ንቐልቐል ንታሕቲ ኣብ ገሃነም ክትወርድ ዝስሕባ። እዞም ክልተ ደምበ ኣብ

ክልተ ዝተፈላለዩ ዓለም ነንበይናም ኣይ ኮነን ዝነብሩ ኣብ ሓደ ጎኒ ጎኒ ኮይኖም ናይ ጽቡቕን ሕማቕን ሓይልታት ብሓባር ኣብ ሓደ ሰብ ከይተረፈ ዝነብሩ እዮም።

እዚ ቅዱስ ውግእ ኢየሱስ ክንገብር ዝጽውዓና ዘሎ ኣንጻር ገለ ሃገራት ወይ ባህልታት ወይ ስርዓታትን ስነ-ሓሳብን ኣይ ኮነን፤ እንጽውዖ ዘሎና ውግእ መጀመርያ ነቲ ናይ ጽልኢ ሓይሊ ኣብ ገዛእ ርእሰናን ኣብቶም ብፍሉይ መቐርብና ዝኾኑ (አቦና ኣደና ወድና ጓልና ሓውና ሓፍትና. . . ናይ ቀረባ ቤተ ሰብና) ክነለልዮ እሞ ድሕሪኡ ዝኾነ ዘወላውል ብዘይብሉ ኣንጻር ዝኾነ ውግእ ክንእውጅ እዩ። “ለስብእ ጸሩ ሰብእ ቤቱ ዝበሃል” ሓቂ እዩ፤ ቤተ ሰብና ኣብ ገለ እዋን ካብ መገዲ ኣምላኽ ከም እንወጽእ ንሓቕን ፍትሕን ደው ከይንብል ዕንቅፋት ይኾኑና እዮም። ኣብዚ እዩ እቲ ውሽጣዊ ውግእ ዝጅምር። ኣነ ንመን መጀመርያ ክሰርዕ ኣሎኒ ክንብል ኣሎና።

ኢየሱስ ዘምጽኦ ሓዊ ፍሉይ ሓዊ እዩ፤ ናይ መንፈስ ቅዱስ ሓዊ ንነፍሳትና ካብ ክፍኣት ኣንጺሑ ዘድሕን እዩ። ቅ. ቀርሎስ ብዛዕባ እዚ ሓዊ ክጽሕፍ እንከሎ “እቲ ክርስቶስ ዘምጽኦ ሓዊ ንድሕነትን ንጥቕሚ ወዲ ሰብን እዩ፤ ሓዊ ናይ ድሕነት መልእኽቲ ወንጌልን ሓይሊ ናይ እቲ ትእዛዝቱን እዩ” ይብል።

እንታይ እዮም ገለ ካብቶም ናይ ጽልኢ ሓይልታት ውግእ ክንእውጅሎም ዝድለ ዘሎ? በቶም ሸውዓተ ቀተልቲ ኃጢአት ክንጅምር፤ ትዕቢት (ናይ ጸብለልትነት ሕልኽላኽ)፤ ቅንኢ (ስሰዐ ገንዘብ እንዳማቱ ዝጥምት ንኻልኣት በጃ ብምግባር ክወስድ ዝደሊ)፤ ክፉእ ትምኒት/ሃረርታ (ዓመጽ ግብረ ሥጋ፤ ፖርኖግራፊ፤ ንስምዒትካ ክተርዊ ንሓንቲ ሰበይቲ ወይ ሰብኣይ ከም ሓደ ነገር ገርካ ምጥቃሙ)፤ ሕርቃን (ጽልኢ ቅምታ ምሓዝ)፤ ህርፋን (ካብ ዓቕን ንላዕሊ ምብላዕ ወይ ምስታይ)፤ ጽልኢ (ንገዛእ ርእሰኻን ንኻልኣትን ምጽላእ)፤ ትህኪት (ከይሰራሕካ ክትዕወት ምድላይ)፤ ኣብ ርእሲ እዚ እታ ኣደ ኩሉ ክፍኣት ዝኾነት ግፍዒ/ዘይርትዒ ክንውስኽ ንክእል። ኣንጻር እዚኣም ኩሎም ውግእ እንተ ኣወጅና ሽዑ ቅዱስ ውግእ ኣዊጅና ኣሎና ማለት እዩ።

ኣብ ውግእ እንተ ኣሎና ኩሉ ክጥዕመና ከምዘይክእል ክንሓስብ ኣሎና። ጸላኢ ብወገኑ ከጥቅዓና ክጋግየና ብሓይሉ ስለ ዝዋጋእ ክንሳቕ ኣብ ገለ እዋን ክኸብደና ግድን እዩ። ኣብ ትንቢት ኤርምያስ (ኤር 38፡1-10) ነዚ ክንርዳእ ዝሕግዝ ነንብብ፤ “ኤምያስ ኣንጻር እቶም ናይ ሓሶት ነብያት ንጉሥን ነቶም ተሓጋዝቱን ክሰምዕዎ ዝደልይዎ ዝንበዩ ንዝነበሩ ኣትሪሩ ይጸረርዎ ነሩ በዚ ኸኣ ከቢድ ውርደትን ስቓይን ወሪድዎ። ንሱ ኣብ ኩሉ ዝሰበኮ ናይ ፍልልይ ሰብ ኮይኑ። እዚ ኸኣ ሓቂ ይዛረብ ስለ ዝነበረ ነቶም ዝሰምዕዎ የላቕዮም ነሩ፤ ጸላእቱ እታ ሓንቲ ክገብርዎ ዝነበርዎ ክኸስዎ እሞ ከጥፍእዎ እዩ፤ ገሮሞ ከኣ ዝተዓወቱ መሲልዎም ኣብ ጭቃ ዝመልኦ ዔላ ደርብዮም ኣምላኽ ግን ሓደ ሓበሻ (ኢትዮጵያዊ) ልኢኹ ኣድሒንዎ። ኣምላኽና እሙንን ኣብ ጊዜ ጸገም ነጻ ዘውጽእ ንህዝቡ ዘይሓድግ እዩ፤ ስለዚ ኣብቲ ጊዜ ጽንኩር እዋን ጽኑዓት ክንከውን የድልየና ብዝነፈሰ ንፋስ ሰንቢድና ተስፋ ክንቆርጽ የብልንን። ዘድልየና ሓገዝ ኩሉ ብርግጽ ብኢየሱስ ክርስቶስ ጎይታና ባዕሉ ክህበና እዩ። ኢየሱስ መራሒናን ኣምላኽናን እንከሎ እኳ ካብቲ ቅዱስ ውግእ ማለት ካብ ሕማማትን ሞት ኣብ መስቀል ከምልጥ ኣይክለን። ግን ኣምላኽ ኣብ ሳልሳይ መዓልቲ ካብ ሙታን ኣተንሢእዎ ኣብ የማን ክብሩ ከኣ ኣቐሚጥዎ። ኣምላኽ ንህዝቡ ክጠፍኡ ኣይሓድግን እዩ። ንሕና እውን ቅዱስ ውግኡ ክንዋጋእ እንተ ኸኣልና ኣይሓድገናን እዩ፤ ውግእና ኸኣ ምስቲ ኣብ ውሽጥና ዘሎ ሕማቕ ሓሳብን ትምኒትን ኣብ ዓለምን ዝጎነፈና እዩ።

ዓመትና ኣብ እንዛዝመሉ ዘሎና እዋን ናይ ብሓቂ ብኹሉ ነጺሕና ሓደስቲ ፍጥረት ኮና ክንኣትዎ ይግብኣና። ኣብ ገለ እዋን ፍሉይ ጸሎት ንግበር ምኽንያቱ ክንሓልፎ ዘጸግመና ፈተና ወይ ናይ

ዓለምን ሥጋን አጥቂውና ክንደርቆ ንኸእል ኢና። ፍሉይ ጸሎት ገርና እሞ አብ መንበረ ኑዛዜ አቲና እንተ ተነሳሕና አምላኽ ምሳና ክህሉ እዩ።

አብዚ ሰንበት እውን ኢየሱስ ዘረጋግጸልና ነቲ ቀደም ዝጀመሮ ናይ ድሕነት ስራሕ ሎሚ እውን እንደገና ከም ዝቐጽሎ እዩ። ነዚ አብ ግብረ ዘርእዮ ቀጻሊ አስተናጽቶ እናገበረ እዩ። እቲ ንሱ ከምጽኦ ዝደሊ ሓዊ ጥቕሚ ዘልኦን ሓቂ ዝኾነን ነገር እዩ። ምእንቲ ከንጽሓናን ንጥቕምናን ኢሉ ኸኦ እዩ ዘምጽኦ። ነቲ አባና ዝርከብ ፍርስራሕን ዘይስሩዕ ዝኾነ ተግባራት፣ ውዱቕ ሞራል፣ ብልሽውናን ዘይቅንዕናን አብ ሕይወትና አብ ማሕበራትን ዓለምን ብሓፈሻ ከንድድ እዩ ዝመጽእ።

ዓመትና ክንጅምር ከሎና አሰር እቲ ንዓለም ከንጽሓ፣ ክቕይራን ከድሕናን ኢሉ ሓዊ ዘምጽኦ ክርስቶስ ንክተሎ እሞ ካብ ኩሉ ዝንገፈና ተጻብኢ ከድሕነና ብዘይ ሓደ ፍርሒ ሓዉ ንቀበል።

ካብ መልእኽቲ ዕብራውያን እውን አብ ልብና ፍርሓት ከይነሕድር ይላበወና። ከምዚ እናበልና ኸኦ አስተንትኖና በዚ ዝስዕብ ምኽሪ ክንዛዝሞ “ምእንቲ ከይትደኸሙን ከይትሕለሉን ነቲ ካብ ኢድ ኃጥኦን ክንድዚ ዝኣክል ምጽራር ዝተዓገሠ ዘክርዎ፣ ምስ ኃጥኦት ክትቃለሱ ኸሎኹም ግና ደምኩም ክሳዕ ምፍሳስ እትበጽሑ አይተቓወምኩምን” (ዕብ 12:3-4)።

ዓመት መመላእታ ብጸግኡን በረኽቱን ምሕረቱን ሓልዩ አብዚ ዘብጽሓና ፈቃር አምላኽና ምስጋና ይኹኖ። ንኹሉ ብፍላጥ ወይ ብዘይ ፍላጥ ዝገበርናዮ ኃጢአትን ክፍአተ ግብርን ይምሓረና። ነዚ እንኣትዎ ዘሎና ዓመት ከኣ ብዝያዳ ብጸግኡ ደልዲልና እሙናት ልኡኽት አምላኽ ኮና መልእኽቲ ክርስቶስ አብ ኩሉ አብጺሕና ናይ ሰላምን ዕርቅን ምሕረትን ዓመት ይግበረልና።

ርሑስ ሓዲሽ ዓመትን ብዓል ቅዱስ ዮሐንስን 2009 ዓ.ም.

አባ ንጉሠ ፍሥሓ